

Pişik / satiriki hekaýa

Category: Hekaýalar, Kitapcy, Satiriki hekaýalar

написано kitapcy | 26 января, 2025

Pişik / satiriki hekaýa PIŞIK



Edaramyzda syçan köpelipdir. Käte çekmäni açan badyňa onuň talylyndan bir syçan atlyp çykýar. Ol zymdyrylyp çykyşyna egniňe bökyär. Ondanam bat alyp gulagyň üstüne towusýar. Uzyn guýrugy ýüzüňi sypap gidýär. Şeýdibem sumat bolýar. Garaz, senem gorkanyň bildirmejek bolup, bir bahana tapyp, suw içýärsiň. Biz bu mahlukdan halys bizar bolduk.

- Adamlar, men-ä ertir bir pişik getirjekdirin-haw – diýip, işdeş ýoldaşlaryma aýtdym. Aýdanymam şoldy welin, Annam aga daşaryk çykdy. Bu ýaşuly biziň naçalnigimiziň «gözi we gulagydy». Haýal etmän meni naçalnik çagyrdy. Ol:
- Han ogul, sen edara birini getirjek bolýamyň – diýdi.
- Hawa, bir pişik getiräýsem diýýän.
- Ähä, şeýle diýsene. Şu edara işgär kabul etmeklik haçandan bäri seniň paýyňa düşüdi?
- Ýoldaş naçalnik, men işgär getirjek bolamok ahyry. Ol-a bir pişik.
- Şu gün menden bidin edara pişik getirseň, ertir it getirersiň. Itden soň näme? Jogap ber! Nämä dymýarsyň? Naçalnik gaýnaýan kitir ýaly tutuş göwresi bilen titreýärdi.
- Senden soraýan, itden soň näme?
- Itden soň, ýoldaş naçalnik, siz bilýäňiz, adam.
- Boh, itden soň adam. Tapawut pyçak arkasy ýaly. Görýäňmi, men bilen ekenim. Pişikde öňünde keserip durmadyk bolsam, bir gün täze işgär kabul edip başlajak ekeniň.
- Ýoldaş naçalnik, bagışlarsyňz. Men pişikli meseläni

goýbolsun edýän. Ýalňyşypdyryn.

– Dur entek, bu meselä profsoýuz nähili gararka?

Şeýle diýip, naçalnik sekretar gyza Annam agany çagyrmagy buýurdy. Ýerli komitetiň başlygy Annam aga geldi. Naçalnik:

– Yaşuly, salawmaleýkim – diýip, ýerinden tarsa turan boldy.

– Özüňe salawmaleýkim, naçalnik jan, gurgunmyň, başlyk jan – diýip, Annam aga batnyksyz jogap berdi.

Bular ýarym sagat mundan öň özleriniň yüzbe-ýüz oturandyklaryny menden gizlemek üçin aman-saglyk soraşan bolýardylar.

Pişikli meselede Annam aga ýöwselledi duruberdi. Ol:

– Jan inilerim, men bahym pensiýa çykýan, şu meseläni mensiz çözüň – diýip, ýalbarmaga başlady.

– Ýeri, bolýa-da, goja, sen işiňe baraý. Men herniçigem bolsa ýüregi suwluja başlykdyryny, pişikli gürrüni özüm bir zat ederin – diýip, naçalnik güldi.

Biz ikiçäk galdyk. Naçalnik töwegegine galagoply seretdi, telefonyň trubkasynyň ýerindedigini anyklady, ýuwaşja söze başlady:

– Yaňky getirjek diýen pişigiň soňundan bize zyýansyz adammy, tfu mahlukmy?

– Aý, ýok, zyýanly zat däl, öýdeçi, arassa pişik-dä.

– Ynanýan, ynanýan. Asly nireli?

– Asly gürbelerden. (Gürbe diýmek parsça pişik diýmek).

– Özi kimlerden?

– Kakasyna Pişmyrat aga diýilýärdi. Enesi Myýawgül bolmaly. Melligiň çetindäki saman kepbede ýaşardylar.

– Ýeri, bolýa-da, aslyna belet bolsaň getirseň getiräýsene.

Men pişigi getirermen bolup, naçalnigiň ýanyndan gaýtdym. Bir sagat geçenden soň meni naçalnik ýene ýanyna çagyrtty. Ol emaý bilen söze başlady:

– Seni heläk etdik, bagışla. Ýöne şol pişigiň okan klasy, gutaran mekdebi barmy? Eger bir zatlar çyrşap bilyän bolsa-ha getirme diýjek. Birdenem gele-gelmäne anonimka bilen meşgullanyberse...

Biz pişikli meseläni goýbolsun etdik.

Gurbangylyç HYDÝRÖW. Satırıki hekaýalar